

اخبار الجامعہ

ترتیب: نثار اللہ نثار

4 جنوری 2009ء بروز اتوار: مرکز سیدنا بلال حبشیؓ فاطمہ خیل بنوں جامعہ المرکز الاسلامی بنوں کے زیر نگرانی فروغ دین و علم دین کا ذیلی شاخ ہے۔ اس مرکز میں اس سال پانچ طلبہ نے حفظ القرآن الکریم مکمل کیا جن کی دستار بندی کے لئے ایک سادہ اور پڑ وقار تقریب کا انعقاد کیا گیا۔ تقریب میں اہلیان علاقہ کی ایک قابل ذکر تعداد نے شرکت کی۔ جامعہ کی نمائندگی مہتمم جامعہ جناب مولانا سید نسیم علی شاہ نے اپنے احباب کی معیت میں کی۔

24 جنوری 2009ء بروز سنچر: دارالحجۃ للایتام نے حسب دستور امسال بھی ایتام میں سکول یونیفارم، دیگر ضروریات اور نقد وظائف کی تقسیم کا سلسلہ جاری رکھا۔ اس سلسلے میں دارالحجۃ میں ایک خوبصورت اور پروقار تقریب کا انعقاد عمل میں آیا۔ جس کے مہمان خصوصی ایس پی انوٹی کیشن بنوں جناب سلیم خان مروت رہے۔ دوران تقریب محترم مہمان خصوصی نے ادارے کی خدمات پر خراج تحسین پیش کیا۔ سرپرست اعلیٰ ایتام محترم مولانا سید نسیم علی شاہ صاحب نے بھی اسی موقع پر جامع خطاب کیا۔ اور بچوں سے متعلق امور پر روشنی ڈالی۔

4 فروری 2009ء بروز بدھ: استفادہ مکمل کرنے والے 25 ایتام کو رخصت کرنے کے لئے ایک الوداعی پروگرام ہوا۔ اُن کو پریم آنکھوں سے اس امید پر رخصت کیا گیا کہ وہ اپنی زندگیوں کا سفر کامیابی و کامرانی سے طے کریں گے۔

5 فروری 2009ء بروز جمعرات: حضرت مولانا ظلیل الرحمان صاحب مہتمم مدرسہ عربیہ ذکریا مسجد راولپنڈی اور مفتی معین الدین رئیس مفتی کرک کی قیادت میں تبلیغی وفد تشریف لایا۔ وفد کے اراکین نے جامعہ کے احوال میں دل چسپی لی۔ جامعہ اور مجلہ المباحث الاسلامیہ کی جاری مساعی کو بخیر استحسان دیکھا ساتھ ہی ساتھ علماء اور طلباء کو درس و تدریس کے ساتھ تبلیغی جدوجہد کی طرف بھی متوجہ کیا۔

20، 21 فروری 2009ء: اسلام معاشرے کے زیر دست اور معاشی طور پر کمزور افراد کی مدد و تعاون اور ان کی کفالت کی ضمانت دیتا ہے۔ یہ صدقات و زکوٰۃ کی صورت میں مال و زراعت سے لینے اور بیکیوں اور غریبوں میں تقسیم کرنے پر ابھارتا ہے۔ تاکہ اسلامی معاشرے میں امن و سکون اور خیر و عافیت کی فضا برقرار رہے۔ اسی سوچ کو اپنا کر جامعہ المرکز الاسلامی غرباء، مساکین، بیوہ گان اور یتیموں کی فلاح و بہبود اور کفالت کے لئے از قیام تا دم تحریر ہمہ وقت کوشاں ہے۔ اس سلسلے میں گذشتہ بعض یتیموں میں ششماہی نقد رقوم کی تقسیم کا مرحلہ بخیر و خوبی مکمل ہوا۔ ایتام نقد مالی امداد وصول کرتے ہوئے بہت خوش رہے۔ ان کے چہروں پر تشکر کے جذبات بخوبی پڑھے جاسکتے تھے۔

تبلیغی اجتماع بنوں 23، 24، 25 فروری 2009ء: سرزمین بنوں کے لئے بہت بڑی سعادت ہے کہ اس سرزمین پر امسال بھی اکابرین جماعت تبلیغ کی نظر عنایت رہی اور بنوں کو اجتماع سے نوازا۔ اجتماع کی آمد کے ساتھ عوام و خواص کی اجتماع کو کامیاب بنانے کی سعی

دیگ و دو دو یکھنے سے تعلق رکھتی تھی۔ قرب و جوار سے لوگ جوق در جوق اور قافلہ در قافلہ شرکت کے لئے آرہے تھے۔ پیدل جماعتوں کا منظر بڑا ایمان افروز تھا۔ اجتماع کے موقع پر جامعہ کے طلباء نے پوری تندہی اور سرگرمی سے خدمت میں حصہ لیا۔ عوام نے پختون روایات کے مطابق مثالی مہمان نوازی کا مظاہرہ کیا۔ مہمان نوازی کے اس مظاہرہ نے باہمی اسلامی اخوت و محبت کے فروغ میں بھی اہم کردار ادا کیا۔

28 فروری 2009ء بروز ہفتہ: جمعیت علمائے اسلام کے صوبائی امیر اور معروف سیاست دان سینئر حضرت مولانا گل نصیب خان صاحب، مقامی قائدین کی معیت میں جامعہ تشریف لے آئے۔ جامعہ کے مسجد ہال میں علماء اور طلباء سے تربیتی انداز میں گفتگو ہوئی۔ طلباء پر زور دیا گیا کہ وہ جدید و قدیم دونوں علوم سے لیس ہو کر مستقبل کی ذمہ داریوں سے عہدہ براں ہونے اور ملت اسلامیہ کی مکاحقہ قیادت کا اہل ہونے کے لئے خود کو تیار کریں۔

29 فروری 2009ء بروز اتوار: جامعہ کے ذیلی مرکز، مرکز تحفیف القرآن الکریم داؤد شاہ بنوں کا بھی سالانہ جلسہ دستار بندی ہوا۔ اس مرکز سے بھی اس سال تین طلبہ نے حفظ القرآن الکریم مکمل کیا۔ جامعہ کے مہتمم صاحب کی معیت میں یہاں بھی ایک وفد نے شرکت کی۔ منتظمین مرکز اور مشران علاقہ نے حضرت مہتمم صاحب کی توجہ اس طرف دلائی کہ اس مرکز میں طلبہ کے قیام کا بندوبست اگر ہو جائے تو تعلیم دین کا عمل پوری یکسوئی اور تندہی سے سرانجام دیا جاسکے گا۔ مہتمم صاحب نے ہر ممکن تعاون کا یقین دلایا۔

شعبہ اسلامی ترقیات: جامعہ المرکز الاسلامی پاکستان بنوں کا شعبہ اسلامی ترقیات ”حسیر الناس من ینفع الناس“ کا عملی مظاہرہ کرتے ہوئے سرگرم عمل ہے۔ اور عوام کی سہولت اور ضرورت کے پیش نظر خدمات جاری رکھے ہوئے ہے۔ اس سلسلے میں عوام الناس کے مطالبہ پر علاقہ بوزہ خیل میں اہل خیر کے تعاون سے نو تعمیر شدہ خوبصورت مسجد کا افتتاح ہوا۔ اس موقع پر ایک تقریب کا بھی انعقاد ہوا۔ جس میں جامعہ کے احباب نے شرکت کی۔ علاقہ کے عوام نے جامعہ المرکز الاسلامی کی مساعی کو بہت سراہا۔ اور اس کے خدمات پر اطمینان کا اظہار کیا۔ اسی طرح علاقہ منڈان کی دینی، تعلیمی اور تربیتی ضرورت کے پیش نظر وہاں ایک دارالعلوم کا قیام عمل میں آیا۔ اور حضرت مہتمم جناب مولانا سید نسیم علی شاہ صاحب نے خود ہی دارالعلوم کا سنگ بنیاد رکھا۔ اس موقع پر جناب مہتمم صاحب نے خطاب کیا اور دینی ترقیات کے ضمن میں اپنے عزم اور مصمم ارادے کا اظہار کیا۔ اور اہل علاقہ نے بھی دارالعلوم کے قیام و انتظام میں اپنی بھرپور تعاون کا یقین دلایا۔

2 مارچ 2009ء بروز سوموار: جامعہ المرکز الاسلامی پاکستان بنوں اور قومی ادارہ برائے تحقیق و ترقی پشاور کے زیر انتظام علماء و خطباء ضلع بنوں کے لئے مذکورہ ادارہ کی جانب سے ایک نشست خاص برائے موضوع ”اسلام میں بچوں اور مزدوروں کے حقوق اور جبری مشقت کی ممانعت“ کا انعقاد ہوا۔ علماء و خطباء پر زور دیا گیا کہ وہ مذکورہ بالا موضوع سے متعلق عوام میں شعور آگاہی پیدا کرنے کے لئے آگے آئیں۔ علماء کی حوصلہ افزائی اور عوام کی بہتر طور پر آگاہی کے لئے ایک تقریری مقابلے کا انعقاد بھی زیر غور ہے۔ تاکہ عوام تک زیادہ سے زیادہ اس پیغام کی ترسیل کو ممکن بنایا جاسکے۔